



GĦAQDA HĦBIEB IL-KAPPELLI MALTIN

PO Box 17, Qormi QRM 1000, Malta
e-mail: kappellimaltihbieb@gmail.com
Facebook: [Hbieb il-Kappelli Maltin](https://www.facebook.com/Hbieb-il-Kappelli-Maltin)

Kumitat 2023 - 25

President

Adrian Schinas

Vici-President

Valent Xuereb

Segretarju

PRO Editur Fuljett

Norbert Gingell

Tezozier

Angele Xuereb

Membru responsabli mill-Attivitajiet

Owen Caruana

Membru

Godfrey Mangion

Frar 2023

Ħarġa Nru 28

EDITORJAL

Għeżiež Membri u Hbieb,

Is-sena bdejniha bit-tajjeb u dan jawgura futur tajjeb għal Għaqda. Il-ħarġa ta' Jannar kienet suċċess billi attendew numru sabiħ ta' membri u hbieb, li b'kollox kienu jammontaw għal kważi 40 ruħ.

L-esperiment li l-Laqgħa Ġenerali Annwali issir waqt l-attività ta' Jannar irnexxiet, minħabba in-numru tajjeb tal-membri li kienu preżenti. Fis-snin ta' qabel kienu jattendu il-veru ftit membri.

Issa l-Kumitat il-ġdid se jibda jaħdem fuq dak li kien ipprepara l-Kumitat ta' qabel u jfassal il-programm għal kumplement tas-sena.

Niehu din l-okkazzjoni sabiex f'ismi u f'isem il-membri l-oħra tal-Kumitat niringrazzjaw lis-sur Leonard Agius tal-ħidma li għamel matul dawn l-aħħar snin bħala Segretarju tal-Għaqda, billi kellu jirrizenja mill-Kumitat minħabba raġunijiet personali. Il-Kumitat jinkoraggixxi lil Membri li jixtiequ jimlew il-kariga ta' Segretarju biex javvicinaw lil xi membru tal-Kumitat. Għal issa sabiex il-Kumitat jista jaħdem, il-President se jassumi id-dmirijiet tas-Segretarju. U biex jithaffef ix-xogħol tas-Segretarju, is-sur Owen Bonnici ġie maħtur bħala l-uffiċjal inkarigat mill-attivitajiet u ħarġiet organizzati tal-Għaqda. Nawgurawlu kull success f'din il-ħidma.

N. Gingell
Għal Kumitat

KAPPELLA SANTA MARIJA – HAX-XLUQ, SIĠĠIEWI



Waħda mill-eqdem kappelli li hawn fil-gżejjer tagħna hija il-kappella ddedikata lill-

Assunzjoni tal-Madonna, fir-raħal tas-Siġġiewi. Din il-knisja tinsab fit-triq li twassal mis-Siġġiewi għal Qrendi, u hi magħrufa ukoll bħala ta' Hax-Xluq minħabba li fejn tinsab fl-antik kien hemm raħal żgħir li kien iġib dan l-isem.

Is-Siġġiewi huwa raħal antik ħafna, hekk li fl-1436 kien diġa jeżisti bħala parroċċa għax jissemma' fir-*rollo* tal-isqof Senatore de Mello. Dak iż-żmien ir-raħal tas-Siġġiewi kien jikkonsisti f'erba' rħula żgħar: Hax Kbir, Hax Niklusi, Hax Kdieri u l-ikbar fosthom Hax-Xluq. Fir-rapport taż-żjara ta' Monsinjur Dusina fl-1575, insibu li f'dawn l-erba' rħula żgħar sab xejn inqas minn 46 knisja, li 6 minnhom kienu jinsabu f'Hax-Xluq, b'din ta' Santa Marija kienet il-knisja prinċipali ta' dan ir-raħal. Kien f'din il-knisja ta' Santa Marija li kienu jsiru l-magħmudijiet tat-trabi, minkejja li l-knisja parrokkjali kienet dik iddedikata lil San Nikola.

ATTIVITA' GĦAL FRAR

POST: SE NŻURU
KAPPELLI FIŻ-
ŻURRIEQ.

DATA: IL-ĦADD
19 TA' FRAR.

AKTAR
INFORMAZZJONI
DETTALJATA SE
SSIBUHA FIĊ-
ĊIRKOLARI LI SE
TIRĊIEVU.

Fiz-żjara tiegħu Dusina pprofana ħafna knejjes, u fost dawn kien hemm il-knisja ta' Santa Marija li skont ir-rapport tiegħu, kienet fi stat diżastruż u ma setgħatx tkompli sservi bħala post fejn jitqaddes il-quddies. Wara li l-knisja giet ipprofanata fl-1575, il-knisja intelqet għal kollox, u kienet waslet biex tiġġaraf. Izda fl-1583 ċertu Ġann Pawl Buttigieg, missier Dun Stiefnu Buttigieg, reġa' bniewha mill-ġdid, għammarha b'kull ma' kien meħtieġ, saħansitra anke bi kwadru titulari impitter fuq tlett tilari tal-injam. Buttigieg ħallielha wkoll ir-renti ta' għalqa żgħira magħrufa bħala *ta' Kobb* biex tkun tista' tiġi ċelebrata quddiesa u jinxtegħel il-lampier fil-festa ta' Santa Marija. Fl-1596 Dun Stiefnu Buttigieg sar ir-rettur ta' din il-knisja u ftit snin wara laħaq ukoll bħala l-kapillan tal-parroċċa ta' San Nikola fis-Siġġiewi. Hu kien ħalla fondazzjoni biex tiġi ċelebrata quddiesa kull xahar. Fl-1615 ċertu Anton Dalli kien ħalla żewġ għelieqi li l-qliegh tagħhom kellu jmur għal bżonnijiet tal-knisja.



In-nies tal-akkwata kienu jzommuha fi stat tajjeb ħafna hekk li fiz-żjara pastorali tal-isqof Molina fl-1680 fis-Siġġiewi, hu kien ipprofana diversi knejjes fosthom oħra ddedikata lil San Nikola fl-inħawi ta' Hax-Xluq stess, imma rimarka li l-knisja ta' Santa Marija kienet fi stat tajjeb. L-isqof Molina ttrasferixxa l-fondazzjonijiet li kellhom dawn il-knejjes ipprofanati għal knisja ta' Santa Marija ta' Hax-Xluq.

Din il-knisja hija fost l-isbaħ li għandna fil-gzejjer tagħna. L-antikità tagħha nistgħu narawha mill-gwarniċa nofs tond li hemm fuq il-bieb prinċipali. Fortunatament meta saru alterazzjonijiet fil-faċċata



matul iż-żmien, din il-gwarniċa tħalliet kif kienet fl-originali. O ħrajn simili tagħha insibuhom fi knejjes ta' orijini medjevali, bħal dik li ta' San Bażilju fl-Imqabba. Il-knisja għandha tieqa rettangolari li hi l-uniku sors ta' dawl għal gewwa l-knisja, u bieb ieħor fuq in-naħa tax-xellug. Iktar tard żdied il-kampnar imdaqqs li hemm fuq l-knisja, fejn għad hemm il-qanpiena. Għadna nistgħu naraw ukoll xi mwiežeb tal-ilma tax-xita. Maġenb il-bieb prinċipali hemm żewġ bankijiet tal-ġebel wieħed fuq kull naħa tal-bieb.



Minn gewwa l-knisja għandha saqaf xorok ċatt, li jistrieħ fuq arkati kbar ġejjin għall-ponta u li jibqgħu niżlin sal-art.





It-Tluġ is-Sema ta' Marija
Pittur mhux maghruf
Kappella Santa Marija (Hax-Xluq) - Siggiewi

Din hija xhieda oħra tal-qedem ta' din il-knisja. Il-kwadru titulari tal-knisja juri x-xbieha ta' Marija Santissima tiela' s-sema. Dan qiegħed



Fl-impjoddi f'din il-knisja kienet tiġi ċċelebrata festa fil-jum tal-għid tal-Assunta, jiġifieri l-15 t'Awwissu. Hemmhekk kien jittkantaw il-vespri, u l-kapillan tas-Siggiewi kien jitle' jquddes quddiesa għal okkazzjoni. Il-festa llum għadha ssir ta' kull sena, imma issa qed tiġi ċċelebrata f'add fuq il-15 t'Awwissu.

f'perspettiva tal-gebel li fiha pilastri li jżommu pediment segmentali.

Fuq in-naħa tal-lemin tal-kwadru titulari naraw kwadru iehor sabiħ ta' Kristu quddiem Pilatu. Dawn iż-żewġ kwadri huma attribwiti għall-allievi tal-



iskolata' Francesco Zahra.

Fuq in-naħa tax-xellug tat-titular hemm kwadru żgħir li juri lil Kristu mgħobbi bis-salib. Hemm ukoll kwadru tal-Madonna tar-Rużarju fis-sagrastija tal-knisja. Fil-knisja nsibu wkoll statwi ta' Santu Rokku u ta' Santa Rita.



TITULAR L-ANTIK—
impitter fuq l-injam c 1384

Marija
immakulata



Kitba ta' Roderick Busuttil
Informazzjoni misluta mis-sit www.kappellimaltin.com

Ritratti: L Agius, M Debono, M Micallef, N Gingell

KAPPELLA SAN NIKLAW, HAL NIKLUSI (NICOLOSI), SIGĠIEWI



F'tarf il-konfini tal-lokalità tas-Sigġiewi li jmiss mall-Qrendi f'post bejn żewġ irħajjel, dak ta' Hal Niklusi (Nikolosi) u dak ta' Hal

Kbir, wieħed isib kappella ddedikata lil San Niklaw. Fra Giovan Francesco Abela fil-ktieb tiegħu tas-sbatax il-seklu "Malta Illustrata" isemmi lil din il-kappella. F'dan il-ktieb li nkieteb fi żmien il-Gran Mastro De Rohan, Abela speċifikament isemmi l-vista pastorali tal-Isqof Dusina fl-1575 u l-osservazzjonijiet tiegħu dwarha: l-artijiet u l-għelieqi tal-madwar, il-quddies, il-vespri, l-obbligazzjonijiet u affarijiet oħra.

Għalkemm il-kappella li naraw illum inbniet fis-seklu 17 (c1650) hu mifhum li qabilha fuq l-istess sit kien hemm oħra ferm eqdem, x'aktarx fit-12-il seklu f'post magħruf bħala Tal-Merħla f'San Niklusi. Dan kien żmien meta r-rit tal-Knisja kien wieħed Latin u meta l-monastiċizmu Latin beda jsib l-għerūq tiegħu u jiffjorixxi f' Malta. Din il-kappella kienet ġiet iddedikata lil San Nikola, hekk li hija l-eqdem knisja / kappella fis-Sigġiewi u l-inħawi li hemm illum.

Id-devozzjoni lejn San Nikola hija l-aktar manifestata fin-numru ta' irġiel li jidru fil-lista tal-Militia lokali (Dejma) tal-1420 fejn sebgħa persuni kellhom l-isem ta' Kola. Ta minn iżomm f'moħħu n-

numru tal-popolazzjoni tal-irħajjel f'dawk iż-żmienijiet. Fl-1514 f'Hal Niklusi kiemm hemm reġistrati 100 post ta' abitazzjoni.

Fis-sena 1362 in-Nobbli Isolda de Landolini, armla ta' Lanza Corbone minn Noto Sqallija, u li kienet bla tfał, ħalliet b'Legat il-ġid kollu li kellha hawn Malta lil Patrijiet Benedittini. Il-Legat kien jikkonsisti f'kappella, irziezet, u artijiet fis-Sigġiewi. F'dan il-Legat kien hemm kundizzjoni li 5 jew 6 Monaci jiġu jgħixu hawn Malta, jibnu Monasteru qrib il-kappella



u joffru talb għal ruh żewgħa. Filwaqt li l-Patrijiet ħadu l-pussess tal-propjetà u ġew Malta, jirriżulta li l-Monasteru qatt ma nbena. Hu mifhum li kienu sabu diffikultà biex jifthiemu man-nies tal-lokal u bdew ukoll iħossu l-biżà tal-furbani.

Billi din il-kundizzjoni ma nżammitx mill-Patrijiet Benedittini, l-Isqof Ilario Corra fl-1364 għadda dan il-Legat lil Monasteru ta' San Nicola d'Arena ta' Catania. Il-propjetà baqgħet tagħhom sal-1832 meta sar ftehim bejn id-Djoċesi ta' Malta u l-Patrijiet ta' San Nicolo d'Arena fejn id-Djoċesi Maltija ħadet pussess ta' dak li kien fadal mill-wirt ta' Isolda filwaqt li ċediet xi artijiet lill-Monasteru li d-Djoċesi Maltija kellha fil-belt ta' Lentini f'Sqallija.

Sa 100 sena ilu din il-kappella kienet tagħti servizz nhar ta' Hadd lill-bdiewa tal-irziezet ta' dawn l-inħawi. L-aħħar sacerdot kien Dun Manwel Zammit mis-Sigġiewi.



Il-kappella, li hija f'it imdaqqsa, għandha pjanta rettangolari b'saqaf troll maqsum f'seba' arkati li jistrieħu fuq sitt kustilji li telgħin minn xkaffa fuq l-għoli tal-ħitan tal-ġenb. Għandha altar wieħed li jinsab

f'daħla baxxa li għandha żewġ pilastri Dorici u



arkata 'l fuq. Fil-ħitan tal-ġenb, f'wieħed hemm niċċa bi statwa tal-Madonna u fl-ieħor bieb li jagħti għal barra. Mal-ħajt ta' fuq il-bieb man-naħa ta' ġewwa hemm arma tal-irħam tal-Monasteru Benedittin ta' Katanja. Il-faċċata fil-kantunieri għandha pilastri Dorici wkoll li minnhom jitla l-frontispizju u li fuqu f'nofsu hemm kampnar eleganti bit-tiżjin fil-ġnub tiegħu. Mill-frontispizju

tinzel ċinta li ddu mal-erba' ħitan tal-kappella. Il-bieb huwa kwadru u fuqu hemm arkata li fiha wkoll hemm l-arma tal-Monasteru Kataniz. Aktar 'l fuq naraw tliet niċċ vojta. Fuq quddiem tal-kappella hemm zuntier li huwa magħluq minn ħajt baxx.



Din il-kappella għandha artal wieħed b'titular iddedikat lil San Nikola. Mhux magħruf minn pitter dan il-kwadru.

Kien hemm żmien meta fuq l-artql kien hemm kwadru ta' Ġesu tal-Ħniena Divina filwaqt li l-kwadru titulari ta' San Nikola kien poġġut mal-ħajt tal-ġenb.

Dan m'għadux hekk għax hu mifhum li fuq ordni tal-Arcisqof it-titular reġa' tpoġġa fuq l-altar kif huwa xieraq.



L-informazzjoni hija misluta mill-kitbiet ta' Dun Nikol Aquilina, Anthony M Brincat .u daww misjuba fuq l-Internet

Ritratti: Anthony M Brincat, M Micallef, L Agius

KAPPELLA MADONNA TAL-PROVIDENZA, SIĠĠIEWI



Fit-triq mis-Siggiewi lejn Għar Lapsi, f'post li jissejjaħ Ғal Kbir, li fl-antik jingħad li kien wieħed mill-akbar irħula ta' Malta, insibu din il-kappella magħrufa għal portiku tagħha. Id-devozzjoni lejn il-Madonna taht it-titlu tal-Providenza hija antika ħafna. Fiż-żjara ta' Dusina tal-1575, f'Ғal Kbir kien sab knisja dedikata lill-Madonna fil-Ғarba tagħha fl-Egittu

u xi knejjes oħra li llum spiċċaw.

Meta r-raħal ta' Ғal Kbir ġie abbandunat, il-knisja ġiet mitluqa tant li fl-1747 l-Isqof de Bussan kien ordna li tiġi pprofanata. Il-kapillan tas-Siġġiewi, Dun Michelangelo Mamo, kien iddispaċut ħafna u ddecieda li jibniha mill-ġdid hekk li ipperswada lill-Isqof de Bussan biex jagħtih permess li jerga' jiftaħha. Il-knisja, skont Leonard Mahoney, ġiet mibnija fuq l-istil tal-knisja ta' Liesse tal-Belt Valletta. Il-knisja l-ġdida tbierket fis-16 ta' Settembru 1753 mill-Kapillan Mamob'delegazzjoni tal-Awtorità Ekkleżjastika.

Maż-żmien bdiet tiżzejjien b'opri tal-arti. Kellha altar wieħed u l-kwadru titulari, li ġie kkommissjonat mill-Kapillan Mamo nnifsu, li juri lill-Madonna b'Ġesu fi ħdanha, imdawra bl-anġli. Fil-parti t'isfel jidhru l-erwieħ tal-purgatorju u San Mikiel Arkanglu. L-artist kien Enrico Arnaux. Fl-1804 dan it-titolat ta' Arnaux tneħħa u minfloku tqiegħed ieħor tal-lum tal-pittur Palermitan Giuseppe Velasquez, li juri lill-Madonna b'Binha Ġesù fi ħdanha, fuq



l-išhab b'idha miftuħa tbierek ir-raba, xebħ tal-Providenza Divina, hekk li baqgħet magħrufa bħala l-knisja tal-Providenza.

Fl-1815 il-knisja sofriet xi ħsarat meta ntliaqet

minn sajjetta. Biex jiġi rranġat il-ħajt li gġarrat bil-ħsara, inbenaportiku sabiħ majestuż li hemm llum fuq id-disinn tal-arkitett Mikiel Cachia. Fuq il-faċċata ta' barra tispikka l-kultura li tirrappreżenta għasafar inaqru



rummiena, li tirrappreżenta l-providenza.

Il-knisja għandha koppla sabiħa ħafna, skolpita, b'kampnar žgħir li fih qanpiena li gġib l-arma tal-

Gran Mastru Pinto. Minn ġewwa il-kappella hija mzejna b'pilastri iggruppati ta' stil kompost u kull kwadru hu mzejjien b'rederos stil rococo b'anġli, weraq, arzelli, liedna, putti u kull tiżjin immaġinabbli li wieħed jista' jaħseb fih. Il-kappella hija mdawwra b'entablaturu ra bi



Il-Madonna tal-Providenza (1804)
Giuseppe Velasco (Velasquez) (1750-1827)
Kappella Madonna tal-Providenza - Siġġiewi



Il-koppla minn taht ġewwa

Perspettiva tal-artal ewlieni u t-titular



Il-kappella fiha għadd ta' xogħolijiet tal-arti li kienu qed jiddeterjoraw għal diversi raġunijiet: id-dawl naturali li kien jaq' fuqhom mit-twieqi; l-umdità; u l-instabilità tal-atmosfera li l-kappella nnifisha fiha. Fl-2004 l-Arcipriet tas-Sigġiewi flimkien ma' kumitat ħadmu biex isir restawr. Tlett pitturi maħdumin biż-żejt fuq il-kanvas impittra minn artisti mhux magħrufa lejn tmiem iseklu tmintax kienu fost ix-xogħolijiet li ġew restawrati fl-2006. L-iktar waħda li kienet ġarrbet ħsara minħabba



t-tnixxija tal-ilma kienet dikta' **San Pawl Eremita ma' San Anton Abbati**, x'aktarx ta' Francesco Zahra. Il-kwadru kellu wkoll tiċrit tal-kanvas, tpaħpieħ tat-tila u

partijiet taż-żebgħa li kienu ddeterjoraw. Il-qafas tal-injam tant kien ġarrab ħsara li ma setax iżomm il-kanvas fuqu u kellu jsir intervent ta' emerġenza fuq il-kwadru qabel dan ma seta' jiġi trasportat għar-restawr.

Iż-żewġ pitturi l-oħra li ġew restawrati, dak ta' **San Gejtanu ma' San Filippu Neri** kif ukoll tal-**Assunta**, kellhom ħsarat fiż-żejt li jgħaqqad iż-żebgħa u għalhekk



kienu jidhru imptappnin. Parti mill-ħwejjeġ tal-**Assunta** kellhom xi moffa fuqhom u minħabba f'hekk kienu swiedu. Ir-restawr fuq dawn it-tlett pitturi dam 18-il xahar u tlesta fl-2006.

Fuq il-bieb li jagħti għas-sagristija hemm pittura oħra li turi lil **San Kożma u San**



Damjan, kopja ta' li hemm fis-sagristija tal-Kon-Katidral ta' San Ġwann impingija minn Mattia Preti fl-1698. Fuqha tidher stemma araldika iżda billi l-pittura ma tantx hi fi stat tajjeb, id-dettalji ta' din l-istemma ma jidhrux sew, x'aktarx ta' minn ikkummissjona l-kwadru, iżda la nafu ismu u lanqas id-data ta' meta tpitret.



Hemm ukoll numru kwadri oħra madwar il-knisja, fosthom il-**Konverżjoni ta' San Pawl, il-Ħarba tal-Familja Mqaddsa lejn l-Eġittu u l-Assunta l-antik.**



Pittura oħra turi saċerdot, possibilmnt **San Filep**, ikeċċi x-xjaten minn tfajla. Hemm ukoll



statwa ta' Santu Rokku kif ukoll **ħafna kwadri ex-voto.**

Wieħed jara wkoll fil-ġenb tal-altar maġġur balla ta' kanun Tork li hija tifkira tal-**Assedju l-Kbir** tal-



1565 fejn fid-difiza tas-swar tal-Birgu kien hemm madwar 560 raġel mis-Sigġiewi.

Il-festa fil-knisja tal-**Providenza** kienet tiġi ċelebrata fl-ewwel Ħadd ta' Settembru. Dak iż-żmien ħafna nies kien jimxu mis-Sigġiewi biex jaslu lejn din il-knisja, li tinsab qalb il-kampanja. Il-festa għadha tiġi ċelebrata sal-lum, iżda fuq skala anqas.

Kitba ta' Roderick Busuttil

Informazzjoni misluta mis-sit www.kappellimaltin.com

Ritratti: M.Micallef, L.Agius, N.Gingell

TERMINI TAL-ARKITETTURA EKKLESJASTIKA

Kitba Martin Morana

SAMROTT Ġebel mibni f'forma ta' arkata mal-bieb ta' barra l-kappella. Dan ikun magħmul b'mod li ċ-ċnagen iserru waħda mal-oħra biex mirfudin flimkien jiffurmaw hnejja stabbli li fuqha jista' jinbena l-bqija tal-faċċata tal-kappella jew knisja. Fin-nofs ta' din l-arkata jkun hemm iċ-**ĊAVI**. Is-samrott hu ta' siwi biex jistabilizza u jifrex it-toqol tal-binja. Ing. / Franciż: [VOUSSOIR](#).



SKUTELLA Il-koppla proprja li sserraħ fuq il-tambur.

TAMBUR Il-kostruzzjoni għolja, forma ta' ċirku li minn fuq il-bejt tal-knisja, togħla 'l fuq biex fuqha sserraħ il-koppla.



TIKLIB Il-proċess li bih tinbena koppla. Kull haġra tirkeb lill-oħra



TRIBUNA Armar ta' erba' kollonni dekorattivi mibnija fuq il-presbiterju madwar l-altar maġġur u li jsostnu iċ-ċelu jew tużell. Kemm-il darba, l-knejjes bażilicali, flok tużell waħdu fuq l-artal, ikollhom it-tribuna.

TROLL Saqaf maħdum bħal arkata mat-tul kollu tal-kursija tal-knisja.
Ing. *barrel vault*



ZOKKLU / ZOKKLATURA F'termini ta' arkitettura, iz-zokklu hu l-parti l-aktar baxxa tal-baži tal-kolonna. Il-forma taz-zokklu jista' jkun kwadru, jew rettangolari u rqajjaq. Ing. *plinth, socle, dado*.

ZUNTIER / ZIMTIER Ir-riċint, jew pavimentar ta' quddiem jew hdejn il-knisja. Fl-antik din il-parti kienet isservi bħala ċimiterju, tant li l-kelma zuntier ġejja mill-Sqalli *zimmieri*. Anki Agius de Soldanis (1712 – 1770) jirriferi għal din il-parti bħala 'zimtier'. Dan jindika li fi żmien A. de S., iz-zuntier kien għadu jservi bħala l-post tad-dfin. Fil-kuntest tal-lum, iz-zuntier iservi aktar bħala l-post fejn wara l-quddiesha ħafna nies jieqfu, u jingabru biex jgħidu xi kelma qabel ma jmorru lura d-dar!



TMIEM

Ritratti: Joe Morana